

ضیاء الحسن *

فیض کے اسلوب شعر کا ارتقا

فیض نے اپنے پہلے مجموعہ کلام نقش فریادی کو دو حصوں میں تقسیم کیا ہے۔ پہلا حصہ خالص رومانوی شاعری پر مشتمل ہے۔ اپنے دیگر سینئر اور ہم عصر شاعروں کی طرح فیض نے بھی اپنی شاعری کا آغاز رومانویت سے کیا۔ رومانویت ان کے عہد کا غالب رجحان تھی لیکن ترقی پسند تحریک میں شمولیت اختیار کرنے کے بعد ان کی شاعری رومانویت سے حقیقت نگاری کے دور میں داخل ہوئی۔ ”مجھ سے پہلی سی محبت مری محبوب نہ مانگ“ مجموعے کے دوسرے حصے کی پہلی نظم ہے جو ایک طرف ان کے ابتدائی رومانوی مزاج سے وابستہ ہے اور دوسری طرف ترقی پسند حقیقت نگاری کا اظہار ہے۔ کئی نقادوں کا خیال یہ ہے کہ فیض کا فطری اسلوب رومانوی ہے جب کہ ترقی پسند اسلوب انھوں نے شعوری طور پر اختیار کیا۔ اس خیال کی وجہ دونوں اسالیب میں پایا جانے والا بعد المشرقین ہے۔ رومانوی اسلوب نرم، لطیف اور شاعرانہ ہے جب کہ حقیقت پسندی کا اظہار کھر درے غیر شاعرانہ براہ راست اسلوب میں ہوا ہے۔ فیض کی شاعری کے بارے میں یہ نقطہ نظر ان کی شاعری کے سرسری تجزیے سے پیدا ہوا ہے۔ حقیقت یہ ہے کہ فیض کے عہد میں ان کے ہم عصر ترقی پسند نقادوں نے یہ اشتباہ پیدا کیا کہ شاعری کا جمالیاتی تجربہ غیر ترقی پسندانہ ہوتا ہے اور یہ طبقہ اشرافیہ کے ذہنی تعیش کا ذریعہ ہوتا ہے۔ تخلیقی تجربے کے وجدانی عناصر کو بھی یہ ترقی پسند نقاد

غیر ترقی پسندانہ خیال کرتے تھے اور اسی نقطہ نظر نے غزل جیسی مقبول صنفِ ادب کو رد کرنے کی ترغیب دی کہ یہ صنف بھی انہیں طبقہ اشرافیہ کے ذہنی قیوش کا ذریعہ نظر آئی۔ یہ نظریہ ترقی پسندانہ خیال میں کچھ ایسا راسخ ہوا کہ آج تک ان کے لاشعور سے نکل کر اپنی جھلک دکھاتا رہتا ہے۔ فیض صاحب فن کے اس نظریے سے متفق نہیں تھے لیکن لاشعوری طور پر وہ بھی ابتداً اس کے اسیر رہے۔ چنانچہ اس پہلی نظم سے لے کر ”ملاقات“ تک ان کے اسلوبِ بیانی سفر میں یہ بعد نظر آتا ہے۔ چنانچہ یہ نظم دو واضح اسالیب میں بنی ہوئی ہے۔ چوں کہ رومانوی تجربے کو انہوں نے تخلیقی اسلوب میں بیان کیا ہے۔ اس لیے رومانویت بعض نقادوں کو ان کا فطری اسلوب محسوس ہوئی لیکن ان کے اسلوبِ بیانی ارتقا کو پیش نظر رکھا جائے تو صاف محسوس ہو جاتا ہے کہ نقشِ فریادی میں انہوں نے جہاں جہاں ترقی پسند موضوعات کو اپنی شاعری میں اختیار کیا ہے، وہاں ان کا اسلوب غیر تخلیقی، کھردرا، براہِ راست اور استعاروں سے تہی ہو گیا ہے کیوں کہ ان کے عہد کے ابتدائی ترقی پسند نقادوں نے کج فہمی میں یہ تاثر پیدا کیا کہ ترقی پسند اسلوب غیر شاعرانہ اور غیر تخلیقی ہوتا ہے۔ ابتداً فیض بھی اس سے اثر پذیر رہے لیکن آہستہ آہستہ انہوں نے شعوری طور پر اختیار کردہ غیر تخلیقی، غیر شاعرانہ اور استعاروں سے خالی اسلوب کو ترک کر دیا اور ہمیشہ کے لیے اپنے تخلیقی تجربے کو فطری اظہار کے سپرد کر دیا۔ فیض کی شاعری کا یہ دلنخت اسلوب نقشِ فریادی کی چند نظموں کے علاوہ نہیں ہے۔ اس سلسلے کی آخری نظم ”موضوعِ سخن“ ہے۔ ”موضوعِ سخن“ کے بعد فیض کی شاعری میں ایسا کوئی تضاد نظر نہیں آتا۔ اس لیے یہ کہنا کہ رومانویت فیض کا فطری اور ترقی پسندی غیر فطری تجربہ ہے محض سرسری بات ہے۔ اصل یہ ہے کہ اپنے عہد کے نقادوں کے ”غیر ترقی پسندانہ“ ترقی پسند خیالات کے زیر اثر ایک مختصر دور تک وہ بھی اس ابہام کا شکار رہے کہ ترقی پسند موضوعات کا اسلوب غیر تخلیقی، غیر شاعرانہ اور براہِ راست ہوتا ہے لیکن وہ جلد ہی اس تضاد سے نکل گئے اور پہلے مجموعے کے بعد ان کی شاعری نے ان کے فطری تخلیقی اسلوب میں ہی اظہار کیا ہے۔

بعض نقادوں نے ”مجھ سے پہلی سی محبت“ والی نظم کو رومانویت سے گریز اور ترقی پسند حقیقت نگاری کی طرف سفر کا آغاز قرار دیا ہے، بعض دوسرے نقادوں نے اسے رومانوی حقیقت پسندی یا رومانویت اور ترقی پسندی کا امتزاج قرار دیا ہے۔ فتح محمد ملک نے اپنے مضمون ”فیض کی

دو آوازیں“ مشمولہ تعصبات میں اسے فیض کے فطری رنگ شعر اور اختیاری حقیقت پسندی کی کش مکش بنا دیا ہے۔ وہ طنزیہ لہجے میں کہتے ہیں کہ فیض ترقی پسند حقیقت نگاری کی طرف صاحب زادہ محمود الظفر کے ہاتھ پر ”مشرف بہ اشتر اکیت“ ہونے کے بعد راغب ہوئے ورنہ ان کی اصل شاعری رومانویت کے رنگ میں ڈوبی ہوئی ہے، جہاں ان کے شعری کمالات کھل کر اپنا اظہار کرتے ہیں۔^(۱) فیض جیسے اہم شاعر کے بارے میں ایسی متضاد آرا کوئی حیرانی کی بات نہیں ہے کیوں کہ جو شخص اپنے کسی کمال کے باعث لوگوں کی توجہ کا مستحق ٹھہرتا ہے، اس کے حوالے سے ایسا اختلاف رائے سامنے آ سکتا ہے۔ سلیم احمد نے ”نئی نظم اور پورا آدمی“ میں اس نظم کے بارے میں تضحیکی انداز اپنایا ہے۔ لکھتے ہیں:

فیض کی شاعری کا ”میں“ محبوبہ کو یہ مژدہ سناتا ہے کہ وہ درد مندوں اور غریبوں کی حمایت کے کام میں بہت مصروف ہے، اس لیے اُس سے پہلی سی محبت نہیں کر سکتا اور آپ یہ نہ سمجھیں کہ یہ (مژدہ) اس نے کسی شدید جذباتی کرب کے عالم میں سنایا ہے بل کہ اس طرح جیسے کوئی کسی کو ملازمت میں تبادلے کی خبر سناتا ہے اور خاص طور پر اس وقت جب تبادلہ ترقی کے ساتھ ہوا ہو۔^(۲)

طنزیہ اور تضحیکی انداز کے باوجود سلیم احمد کی رائے سے دو نتائج بہ آسانی اخذ کیے جاسکتے ہیں۔ ایک یہ کہ فیض نے شاعری میں ”درد مندوں اور غریبوں کی حمایت کے کام“ کا آغاز کر دیا ہے۔ گویا وہ بھی اس بات کو مانتے ہیں کہ اس نظم میں ترقی پسند حقیقت نگاری کا اظہار ہوا ہے۔ دوسرے یہ کہ یہ تبادلہ ترقی پر ہوا ہے یعنی اس نظم میں فیض کی تخلیقی شخصیت ارتقا پذیر نظر آتی ہے۔ ادب کی تفہیم و تجزیہ کا کام ہر نقاد اپنے نظریہ زندگی اور نظریہ ادب کے حوالے سے کرتا ہے۔ اس نظم کے حوالے سے ایک بات سب ہی نقادوں نے کی ہے کہ یہ نظم فیض کی شاعری میں نئی حقیقت نگاری کے آغاز کا اعلان ہے۔ اس نئی حقیقت نگاری کا آغاز ۱۹۳۶ء میں ترقی پسند ذہن رکھنے والے

ادیبوں نے سوچ سمجھ کر ایک باقاعدہ منشور کے تحت کیا کہ ادب کا منصب زندگی کی تلخ حقیقتوں کا ادراک و تجزیہ اور ایک روشن مستقبل کے لیے تحریک پیدا کرنا ہے۔ یہی شعور اس نظم میں بھی نظر آتا ہے۔ ڈاکٹر آفتاب احمد خاں نے اس امتزاجی اسلوب کو اردو شاعری میں ایک نئے طرز ادا کی دریافت قرار دیا ہے۔ لکھتے ہیں:

یہ نظم واقعی ایک نئے احساس کی ترجمان ہے۔ اس میں ایک نیا زاویہ نظر ہے جس کی مثال اردو کی جدید شاعری میں کہیں اور نہیں ملتی۔ (۳)

ڈاکٹر جمیل جالبی اپنے مضمون ”نئے شاعر — فیض“ میں لکھتے ہیں:

فیض نے حسن و انقلاب کو ایک دوسرے میں ایسا سودیا ہے کہ انقلاب میں حسن اور حسن میں انقلاب کا پہلو نظر آنے لگا ہے اور یہ تحلیل اردو شاعری میں بالکل نئی ہے۔ (۴)

فیض کا امتزاجی اسلوب — صحافتی اظہار ہے اور شاعرانہ اسلوب اور تخلیقی عناصر سے بے بہرہ ہے لیکن جب فیض نظم کی بنت کے لیے نئے احساس شعر سے کام لیتے ہیں اور جمالیاتی حسن کے ساتھ ایک دھیمے دھیمے سلگتے انداز میں ترقی پسند فکر کے بلند بانگ اور طوفانی موضوعات کا اظہار کرتے ہیں تو یہی نقاد اس کے خلاف بھی دلائل کا انبار لگا دیتے ہیں۔ سجاد حارث نے اپنی کتاب ادب اور ریڈیکل جدیدیت میں اس موضوع کے حوالے سے اپنے مضمون میں اس نقطہ نظر کے خلاف ایک وضاحتی انداز اختیار کیا ہے۔ (۵) طرفہ ستم یہ کہ غیر ترقی پسند نقادوں نے تو اس کے خلاف لکھا، ترقی پسندوں نے بھی فیض کے اس جمالیاتی اسلوب کو رد کر دیا۔ بعضوں نے تو یہ تک کہہ دیا کہ فیض چوں کہ طبقہ اشرافیہ سے تعلق رکھتے تھے، اس لیے ان کی شاعری میں ترقی پسندی کا اظہار کھل کر نہیں ہوا۔ ان کے اعتراضات کا مرکزی نقطہ یہی ہے کہ فیض نے زندگی کی کرخت حقیقتوں کو کرخت شکل میں پیش

کرنے کے بجائے ریشمی پردوں میں لپیٹ دیا ہے اور زندگی کی کرختگی اور کھر درے پن کو نمایاں نہیں ہونے دیا۔ اب کیا کیا جائے کہ فیض ترقی پسندی اور نئی حقیقت نگاری سے ذہنی مطابقت رکھنے کے باوجود ایک جمالیاتی احساس رکھنے والے شاعر تھے۔ انھوں نے اس حقیقت نگاری کا اظہار بھی اپنے مخصوص مزاج اور تخلیقی شخصیت کے حوالے سے کیا ہے۔ اگرچہ ان کی شاعری کا لہجہ دھیمہ پن لیے ہوئے ہے لیکن وہ اسی دھیمے دھیمے انداز سے قاری کے جذبات میں اتھل پتھل پیدا کر دیتے ہیں۔ حقیقت یہ ہے کہ ترقی پسند شاعری کچھ ان ہی کی ذات سے مخصوص ہو کر رہ گئی ہے۔ اس فکر کو انھوں نے بس تخلیقی توانائی سے پیش کیا ہے، کم ہی کسی ترقی پسند شاعر کو نصیب ہوا ہے۔ بلیغ استعاروں کے باوجود دعوائی سطح پر بھی ان کی شاعری کو پذیرائی ملی۔ وہ نہ صرف اعلیٰ تربیت یافتہ ذوق شعر کے حامل قاری کو متاثر کرتے ہیں بلکہ عام قاری بھی ان سے اثر پذیر ہوتا ہے۔ ان کی شاعری میر صاحب کے اس شعر کی تفسیر معلوم ہوتی ہے:

شعر میرے ہیں گو خواص پسند
پر مجھے گفتگو عوام سے ہے

اس بات کو خلیل الرحمن اعظمی شاعر کی تخلیقی شخصیت اور سماجی شعور کی اکائی قرار دیتے ہوئے لکھتے ہیں:

یہ شعور زندگی کے حقائق تک رسائی حاصل کر لینے یا سیاسی و سماجی مسائل کو اہم سمجھ لینے پر ہی منحصر نہیں۔۔۔ انھوں (فیض) نے اپنی شخصیت کے تمام عناصر میں ایک مرکزیت بھی پیدا کی ہے۔ (۶)

”چند روز اور مری جان“ جو پہلے ”تسلی“ کے عنوان سے شائع ہوئی، اسی امتزاجی اسلوب کی نظموں میں رجائی انداز نظر کی وجہ سے منفرد ہے۔ یہاں پہلی دفعہ شاعر ایک روشن مستقبل کی نوید سناتا ہے لیکن اس سلسلے کی نظموں میں ”موضوع سخن“ اور ”دو عشق“ اس فکر اور اسلوب کی

شاہ کار نظمیں ہیں۔ یہاں فیض نے رومان اور انقلاب یا عشق اور زندگی کے اس تضاد کو حل کر دیا ہے جو ان کی پہلی نظموں میں نظر آتا ہے۔ اور جن پر اعتراضات کا ایک انبار ناقدین ادب نے لگا دیا تھا۔ اگرچہ ڈاکٹر آفتاب احمد اور جابر علی سید نے ”موضوع سخن“ کے دونوں حصوں کے آخری شعروں کو اردو کے رومانوی شاعروں پر طنز قرار دیا ہے (۷) لیکن اس کے باوجود یہ شعر فیض کے مجموعی نظریہ شعر سے ہم آہنگ دکھائی دیتے ہیں۔ ”دو عشق“ اس حوالے سے زیادہ مکمل، جامع اور فکری وضاحت کی حامل ہے۔ فیض نے اس نظم میں ہچکچاہٹ کے بغیر زندگی کے جمالی اور جلالی دونوں پہلوؤں کا نہ صرف ادراک کیا ہے بلکہ انھیں زندگی کے لیے ناگزیر قرار دیا ہے۔ اس نظم میں وہ اپنے تمام معترضین سے بے پروا نظر آتے ہیں۔ یوں لگتا ہے کہ انھوں نے ان نکتہ چینیوں کی کج فہمی کو جان لیا ہے اور ان سے بے پروا ہو کر اپنی تخلیقی دنیا میں محو ہو گئے ہیں۔ رومانیت سے انقلاب اور پھر انقلاب کے جمالیاتی شعور تک فیض کے اس سفر کو پروفیسر قمر رئیس اپنے مضمون ”فیض کی غزل کا اسلوب و آہنگ“ میں یوں بیان کرتے ہیں:

نقش فریادی کی شاعری میں بھی فیض تنہائی اور انسانی حسن کی پرستش کے اسی دور سے گزرے ہیں لیکن جلد ہی انھیں محسوس ہوا کہ اصل زندگی ایک کز اور دہے جو گیت میں ڈھلنے سے انکار کرتا ہے۔ یہی وہ زمانہ ہے جب فیض کے سماجی شعور و آگہی نے انھیں دکھی، مظلوم اور کرہتی ہوئی انسانیت سے ہمیشہ کے لیے جوڑ دیا اور اب ان کی شاعری میں فطرت کی جگہ بے پکچے محکوم انسانوں اور ان کی بے خوابی کے خوابوں نے لے لی۔ اس طرح ان کی رومانی حیثیت انقلابی احساس و فکر کے سانچے میں ڈھل گئی۔ (۸)

دست صبا اور زنداں نامہ کی پیش تر نظمیں ان کے اس دور کی یادگار ہیں جو انھوں نے راول پنڈی سازش کیس کے سلسلے میں قید میں گزارا۔ ان مجموعوں میں فیض کی آواز انقلابی توانائی سے معمور ہے۔ یوں محسوس ہوتا ہے کہ جیسے قید نے ان کے انقلابی احساس کو ہمیز کر دیا ہو۔ وہ غالب کے اس شعر کی تصویر نظر آتے ہیں:

پاتے نہیں جب راہ تو چڑھ جاتے ہیں نالے
رکتی ہے مری طبع تو ہوتی ہے رواں اور

فیض نے دست صبا کے دیباچے میں لکھا تھا:

شاعر کا کام محض مشاہدہ ہی نہیں، مجاہدہ بھی اس پر فرض ہے، گرد و پیش کے مضطرب قطروں میں
زندگی کے دجلہ کا مشاہدہ اس کی بینائی پر ہے، اسے دوسروں کو دکھانا اس کی فنی دست رس پر،
اس کے بہاؤ میں دخل انداز ہونا اس کے شوق کی صلابت اور لہو کی حرارت پر — اور یہ تینوں
کام مسلسل کاوش اور جدوجہد چاہتے ہیں۔ (۹)

فیض نے اپنی شاعری اور زندگی میں یہ تینوں کام عملی طور پر کر دکھائے۔ فوج کی ملازمت کے دوران میں فاشٹ قوتوں کے خلاف جنگ میں اپنا کردار ادا کیا، صحافت کے حوالے سے قلم کی لڑائی لڑی، پنڈی سازش کیس کے حوالے سے قید و بند کی صعوبتیں اٹھائیں اور جریدہ لوٹس (Lotus) کے مدیر کی حیثیت سے بین الاقوامی امن و سلامتی کے لیے عملی جدوجہد کی۔ ان کی زندگی کی ان سرگرمیوں کا عکس ان کی شاعری پر براہ راست دیکھا جاسکتا ہے۔ قید کے دنوں کی شاعری میں ایک باغیانہ طمطراق اور ایک انقلابی شان نظر آتی ہے۔ یوں نظر آتا ہے کہ ظاہری مصائب نے ان میں زندگی کی حرارت کو دوچند کر دیا ہے۔ یہ حوصلہ مندی ایک سچے انسان اور کھرے انقلابی میں ہی ہو سکتی ہے ورنہ ہمارے ہاں تو مشکلات پریشانی اور پشیمانی کا شکار کر دیتی ہیں۔

فیض صاحب کے شعری اسلوب اور فکر میں وقت کے ساتھ ساتھ گہرائی اور پختگی ایک ارتقائی صورت میں نظر آتے ہیں۔ ان کی غزلیں، قطعات اور چھوٹی بڑی بے شمار نظمیں اس پختگی کا مظہر ہیں۔ یہاں ہم ان کی چند شاہ کار نظموں کے حوالے سے بات کریں گے جن کی ستائش ہر نقاد نے بہ قدر حوصلہ و ظرف کی ہے۔ یہاں یہ تذکرہ بے محل نہ ہوگا کہ ”دو عشق“ میں ان کے ہاں جو دو

ٹوک رو یہ نظر آتا ہے، بعد کی شاعری میں ان کی یہ فکر اور بھی زیادہ واضح ہو کر سامنے آئی ہے۔ ان کی نظم ”ملاقات“ کو ہر نقاد نے خراج عقیدت پیش کیا ہے۔ یہ نظم اپنی بنت، امیجری اور جدید حسیت کے حوالے سے اردو کی شاہ کار نظموں میں شمار ہو سکتی ہے۔ یہاں انھوں نے انقلاب کو myth بنا دیا ہے۔ نظم کے پہلے حصے میں وہ رات کی عظمت، بے کرائی اور سحر کا ذکر کرتے ہیں لیکن وہ اس سحر کے اسیر نہیں ہوتے بل کہ اس کو ختم کرنے کا اسم دریافت کرتے ہیں:

ہر اک سیہ شاخ کی کماں سے
جگر میں ٹوٹے ہیں تیر جتنے
جگر سے نوچے ہیں اور ہر اک
کا ہم نے تیشہ بنا لیا ہے

سجاد ظہیر نے ان چار مصرعوں کو فیض کا اپنے خاص رنگ شعر سے گریز قرار دیا ہے۔ یہ مصرعے نہ صرف یہ کہ نظم کی موضوعاتی بنت میں گریز کا کام دے رہے ہیں بلکہ فیض کے شعری تجربے میں بھی ایک اضافہ ہیں۔ فیض کی یہ نظم مایوسیوں میں امید کی کرن ہے، درنا امید کی بند کرتی ہے اور ایک نئے جہاں کی طرف ایک روشن مستقبل کی طرف دروا کرتی ہے۔ یہ نظم بچھے ہوئے دلوں میں زندگی کی حرارت پیدا کرتی ہے، زندگی میں آنے والی رکاوٹوں، مصیبتوں، بلاؤں اور آلام کو ایک نئی صبح کا مژدہ قرار دیتی ہے:

یہ غم جو اس رات نے دیا ہے
یہ غم سحر کا یقین بنا ہے
یقین جو غم سے کریم تر ہے
سحر جو شب سے عظیم تر ہے

عظیم رات سے عظیم تر صبح کا خواب ہی فیض کی شاعری کا بنیادی نکتہ ہے۔ اسی نظم کے بارے میں سجاد ظہیر لکھتے ہیں:

فیض کی نظم ملاقات مجھے پسند آئی ہے۔ اس میں علام کی مرصع نگاری اپنے کمال کو پہنچ گئی ہے اور پہلے مصرعے سے شروع ہو کر (یہ رات اس درد کا شجر ہے) نظم کے بہاؤ کے ساتھ ساتھ خوب صورت تشبیہوں اور استعاروں کے جیسے نازک پھول چاروں طرف کھلتے چلے گئے ہیں۔ (۱۰)

اس نظم میں جوانی کی جذباتیت اور ابتدائی انقلابی تندی کے بجائے ایک وقار اور تخلیقی رچاؤ نظر آتا ہے۔ اپنے آدرش پر یقین محکم کا ایک ایسا احساس ملتا ہے جو زندگی پر ایمان اور نظریے سے وابستگی کو مضبوط کرتا ہے۔ اب کوئی ابہام باقی نہیں رہا۔ کوئی بے یقینی یا ناامیدی باقی نہیں رہی۔ اس نظم کا لہجہ بھی اپنے اندر وہ تمکنت لیے ہوئے ہے جو اعلیٰ فن کا خاصا ہے۔ ”ملاقات“ کے علاوہ بھی فیض صاحب کی اور نظموں مثلاً ”ہم جو تاریک راہوں میں مارے گئے“ (زنداد نامہ)، ”شام“ (دست تہ سنک) ”یہاں سے شہر کو دیکھو“ (سروادئ سینا) اور ”یہ ماتم وقت کی گھڑی ہے“ (مرے دل مرے مسافر) میں ان کی فن کاری کا یہی انداز ملتا ہے۔

رومانویت سے حقیقت نگاری کے سفر اور حقیقت نگاری کے مختلف زاویوں کے انکشاف کو جس طرح فیض احمد فیض نے تخلیقی رچاؤ سے پیش کیا ہے، ان کے عہد کے کم ہی شاعروں کو نصیب ہوا ہے، خاص طور پر ترقی پسند حقیقت نگاری کا جیسا تخلیقی اظہار ان کی شاعری میں ہوا ہے، دوسرے ترقی پسند شاعروں کے حصے میں نہیں آیا، اس لیے نظریاتی تحرک کے حوالے سے ہم فیض کو عظیم ترقی پسند شاعر کہہ سکتے ہیں۔ اس بات کا برملا اعتراف معتدل اور متوازن فکر رکھنے والے تمام نقادوں نے کیا ہے۔ ان کے فکر و فن کے ارتقائی مراحل کو حرف آخر سمجھ کر حتمی لہجے میں ان کی شاعری کو رد کرنے والے نقادوں نے کسی بھی طرح ادب کی تفہیم کا فریضہ سرانجام نہیں دیا۔ شاعر

کو اس کے ارتقا کے کسی ایک مرحلے میں نہیں سمجھا جاسکتا۔ اس کی تفہیم اس کی شاعری کے کلی مطالعہ سے ہی ممکن ہے وگرنہ اقبال ہوں، راشد ہوں یا فیض، اپنی ابتدائی تخلیقات میں اس درجے کے شاعر نظر نہیں آتے جو ان کے فن کے کلی جائزے کے بعد متعین ہوتا ہے۔

حوالہ جات

- * ڈاکٹر ضیاء الحسن، استاد شعبہ اردو، پنجاب یونیورسٹی، لاہور۔
- (۱) فتح محمد ملک، تعصبات (لاہور: سنگ میل، ۱۹۹۱ء)، ۲۵۴۔
- (۲) سلیم احمد، نئی نظم اور پورا آدمی (کراچی: نفس اکیڈمی، ۱۹۸۹ء)، ۷۱-۷۰۔
- (۳) آفتاب احمد خان، فیض احمد فیض — شاعر اور شخص (کراچی: دانیال، ۲۰۰۴ء)، ۳۸-۳۷۔
- (۴) جمیل جالبی، ”نئے شاعر — فیض“، ماہ نور لاہور (بیاد فیض)، ۵-۶۱ (۲۰۰۸ء)، ۲۸۰۔
- (۵) سجاد حارث، ادب اور ریڈیکل جدیدیت (لاہور: نگارشات، ۱۹۸۸ء)، ۶۰۔
- (۶) ظیل الرحمن اعظمی، اردو میں ترقی پسند ادبی تحریک (علی گڑھ: ایجوکیشنل بک ہاؤس، ۲۰۰۲ء)، ۱۳۸۔
- (۷) جابر علی سید، تنقید و تحقیق (ملتان: کاروان ادب، ۱۹۸۷ء)، ۳۳۔
- (۸) قمر رئیس، معاصر اردو غزل (دہلی: ایجوکیشنل پبلیشنگ ہاؤس، ۱۹۹۲ء)، ۱۱۲۔
- (۹) فیض احمد فیض، نسخہ ہائے وفا (لاہور: مکتبہ کارواں، سن ان)، ۱۰۳۔
- (۱۰) عبدالرؤف، فیض کی شاعری کا نیا دور (لاہور: پیپلز پبلیشنگ ہاؤس، ۱۹۸۸ء)، ۱۲۸۔

کتابیات

- احمد، سلیم۔ نئی نظم اور پورا آدمی۔ کراچی: نفس اکیڈمی، ۱۹۸۹ء۔
- اعظمی، ظیل الرحمن۔ اردو میں ترقی پسند ادبی تحریک۔ علی گڑھ: ایجوکیشنل بک ہاؤس، ۲۰۰۲ء۔
- جالبی، جمیل۔ ”نئے شاعر — فیض“۔ ماہ نور لاہور (بیاد فیض)، ۵-۶۱ (۲۰۰۸ء)۔
- حارث، سجاد۔ ادب اور ریڈیکل جدیدیت۔ لاہور: نگارشات، ۱۹۸۸ء۔

- خان، آفتاب احمد۔ فیض احمد فیض — شاعر اور شخص۔ کراچی: دانیال، ۲۰۰۴ء۔
- رئیس، قمر۔ معاصر اردو غزل۔ دہلی: ایجوکیشنل پبلیشنگ ہاؤس، ۱۹۹۲ء۔
- سید، جابر علی۔ تنقید و تحقیق۔ ملتان: کاروان ادب، ۱۹۸۷ء۔
- عبدالرؤف۔ فیض کی شاعری کا نیا دور۔ لاہور: پیپلز پبلیشنگ ہاؤس، ۱۹۸۸ء۔
- فیض، فیض احمد۔ نسخہ ہائے وفا۔ لاہور: مکتبہ کارواں، سن ان۔
- ملک، فتح محمد۔ تعصبات۔ لاہور: سنگ میل، ۱۹۹۱ء۔